

برصغیر اور عرب ممالک میں طبع شدہ مصاحف کا رسم الخط

ڈاکٹر محمد شفاعت ربانی

علمی و تقابلی جائزہ!

یہ ایک حقیقت ہے کہ قرآن کریم سے پہلے جتنی کتابیں نازل ہوئیں، ان کی حفاظت ان امتوں کے اہل علم کے سپرد تھی، مگر قرآن کریم وہ عظیم الشان اور آخری آسمانی کتاب ہے جس کی حفاظت اللہ تعالیٰ نے خود اپنے ذمے لی ہے۔ ارشاد خداوندی ہے: **”إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ“** (الحجر: ۹) قرآن کریم کے نزول سے لے کر آج تک اس عظیم کتاب پر جو تحقیقی اور علمی کام ہوا ہے، اور اسی طرح ہر دور میں جو بے شمار حفاظ، قراء اور مفسرین گزرے ہیں، وہ اس حفاظتِ ایزدی کا منہ بولتا ثبوت ہیں، اور مسلمانوں کا سرخسر سے بلند ہے کہ ان کے پاس جو قرآن کریم ہے لفظاً و حرفاً یہ بعینہ اُس قرآن کریم کے مطابق ہے جسے کاتب وحی حضرت زید بن ثابتؓ اور دیگر صحابہ کرام رضی اللہ عنہم نے حضور اکرم صلی اللہ علیہ وسلم کے حکم سے قلمبند کیا تھا۔

صحابہ کرام رضوان اللہ علیہم اجمعین نے یہ قرآن کریم حضور اکرم صلی اللہ علیہ وسلم کی نگرانی میں اس قدر محبت و اخلاص کے ساتھ تیار کیا تھا کہ اُسے اللہ تعالیٰ نے ایسا دوام اور شرف قبولیت بخشا کہ آج چودہ سو سال گزر جانے کے باوجود ان کے ہاتھ سے لکھے ہوئے ایک ایک لفظ کا رسم الخط نہ صرف کتابوں میں محفوظ ہے، بلکہ عالم اسلام میں طبع شدہ مصاحف کی شکل میں بھی محفوظ ہے، جسے ”رسم عثمانی“ کے نام سے جانا جاتا ہے۔ کیونکہ حضرت عثمان رضی اللہ عنہ کے زمانے میں اسلام کے عرب و عجم میں پھیل جانے کی بنا پر اکثر قرآن کریم کی قراءات میں اختلاف ہو جایا کرتا تھا، اس اختلاف کو ختم کرنے کے لیے حضرت عثمان رضی اللہ عنہ نے عہد نبوت میں لکھے جانے والے قرآن کریم کو سامنے رکھ کر قرآنی نسخے تیار کرائے، جو مختلف علمی مراکز میں اس طرح ارسال کیے گئے کہ ہر ایک قرآنی نسخے کے ساتھ ایک ایک ماہر قاری بھی روانہ کیا گیا، تاکہ کتاب اور استاذ دونوں کی مدد سے ایسے حفاظ اور قاری تیار ہوں جو علم و عمل دونوں کا پیکر ہوں۔ (المشیح ص: ۹، الوسیلہ، ص: ۵۵، سفیر العالمین، ج: ۱، ص: ۳۱)

چنانچہ ایک نسخہ دمشق اور ایک نسخہ مکہ مکرمہ اور دو نسخے عراق (کوفہ اور بصرہ) روانہ کیے گئے اور دو نسخے یمن منورہ کے لیے تیار کیے گئے۔ ان میں سے ایک حضرت عثمان رضی اللہ عنہ کے ذاتی استعمال کے لیے تھا جو ”مصحف مدنی خاص“ کے نام سے جانا جاتا ہے، اور دوسرا ”مصحف مدنی عام“ کے نام سے مشہور ہوا، اور دمشق والا ”مصحف

مصیبت کے سبب اللہ تعالیٰ کی طرف سے روگردانی اور نافرمانی مت کرو، کیونکہ وہ «آزما تا ہے۔» (حضرت شیخ عبدالقادر جیلانی رحمۃ اللہ علیہ)

”تو اس سے پتہ چلا کہ لفظ ”العظام“ اور لفظ ”أعصاب“ ان ائمہ رسم: امام داؤدؒ، امام ابو داؤدؒ، اور (منصف) کے مصنف امام ابو الحسن بلہسیؒ (وفات بعد: ۵۶۷ھ) کے نزدیک ان کے مذاہب اور ان کی بیان کردہ اُن روایات کے مطابق ہیں جو انہوں نے اپنے شیوخ یا پھر عثمانی مصاحف سے نقل کی ہیں، ان کے مذاہب اور روایات کے مطابق ان دونوں مذکورہ لفظوں ”العظام“ اور ”أعصاب“ میں الف کے حذف واثبات میں اختلاف پایا جاتا ہے، اور پھر انہوں نے اس کی تفصیل یوں بیان فرمائی کہ امام بلہسیؒ ان دونوں لفظوں میں حذف الف کے راوی ہیں، جبکہ امام داؤدؒ ان مذکورہ لفظوں میں اثبات الف کے قائل ہیں، ماسوائے اُن دونوں لفظوں کے جو سورہ مؤمنون (آیت: ۱۴) میں واقع ہوئے ہیں، امام داؤدؒ نے صرف اس لفظ ”العظام“ سے الف حذف کیا ہے جو مذکورہ آیت میں دو مرتبہ آیا ہے، جبکہ امام ابو داؤدؒ ان دو لفظوں ”العظام“ اور ”أعصاب“ کے تمام مواقع میں حذف الف کے قائل ہیں، ماسوائے چار کلمات کے، دو ”العظام“ اور دو پہلے والے ”أعصاب“ ہیں۔ (التیان فی شرح موردالظمان شرح ۱: ۱۲۱-۱۲۳)

چنانچہ مصاحف مغار بہ بلہسیؒ کے مذاہب کے مطابق اور مصاحف مشارقہ ابو داؤدؒ کے مذاہب کے مطابق اور برصغیر اور لیبیا کے مصاحف داؤدؒ کے مذاہب کے مطابق چھپے ہوئے ہیں۔ اور ان مصاحف عثمانیہ میں اکثر و بیشتر ایسے کلمات ہیں جن کے رسم الخط میں کوئی اختلاف نہیں، کیونکہ وہ تمام مصاحف میں ایک ہی رسم الخط کے ساتھ لکھے گئے ہیں، اس لیے علماء نے لکھا ہے کہ ایسے کلمات کو قرآن کریم لکھتے یا چھاپتے وقت مذکورہ بالا رسم الخط کی پابندی ہر حال میں ضروری ہے اور اس میں اختلاف کی کوئی گنجائش نہیں، چاہے آپ کا مصحف کسی بھی روایت یا قراءت میں ہو۔ (البرہان ۲/۱۳-الاتقان ۶/۲۱۹۹)

اختلافی کلمات اور مذاہب رسم

وہ اختلافی کلمات جن کا رسم الخط مصاحف عثمانیہ میں مختلف پایا گیا جن کی تعداد ہزاروں میں نہیں صرف ۵% وں میں ہے، ان کلمات کو لکھنے یا چھاپنے کے لیے علمائے رسم کے چار مذاہب اور مدارس (سکول آف تھٹ) ہیں۔

۱:..... پہلا مذاہب یا مدرسہ وہ ہے جو ”مدرسة المشاركة“ کے نام سے جانا جاتا ہے، جس کے مطابق آج مصر، سعودی عرب، شام، عراق اور کچھ دیگر عربی ممالک میں روایت حفص یا روایت دوری بصری کے مطابق قرآن کریم چھپ رہے ہیں۔

اس مدرسے میں اختلافی قرآنی کلمات میں اکثر و بیشتر امام ابو داؤدؒ (وفات: ۴۹۶ھ) کی ترجیحات پر عمل کیا جاتا ہے، جو انہوں نے اپنی شہرہ آفاق کتاب ”مختصر التبيين لهجاء التنزيل“ میں بیان کی ہیں، کچھ مسائل و کلمات ایسے بھی ہیں جن کے بارے میں امام ابو داؤدؒ نے اپنی اس کتاب میں نہ تو کسی روایت کا ذکر کیا ہے اور نہ ہی اپنی ذاتی رائے کا اظہار کیا ہے، ایسے تمام قرآنی کلمات میں مذکورہ بالا ”مدرسة

المشاركة“ میں جو رائے اختیار کی گئی ہے وہ اثبات الف کی ہے، جو کہ قیاسی رسم الخط کے بھی عین مطابق ہے۔ اس منہج کو سب سے پہلے امام خزاز رحمۃ اللہ علیہ (وفات: ۱۸۷۱ھ) نے اپنی مشہور زمانہ کتاب ”مورد الظمان“ میں بیان کیا اور اس کے بیشتر شرح نے بھی ان سے اتفاق کیا ہے، اور اس منہج کو جنہوں نے عملی جامہ پہنایا، وہ ہیں مصر کے مشہور عالم وقاری شیخ رضوان رحمۃ اللہ علیہ (وفات: ۱۳۱۱ھ)۔ (انظر التعریف بمصحف المدينة بروایة حفص) ۲:..... دوسرا مذہب یا مدرسہ وہ ہے جسے علماء رسم ”مدرسة المغاربة“ کا نام دیتے ہیں، جس کے مطابق صدیوں سے مراکش، جزائر، تونس اور کچھ افریقی ممالک میں روایتِ قالون اور روایتِ ورش میں قرآن کریم لکھے اور چھاپے جاتے رہے اور چھاپے جا رہے ہیں۔

اس مدرسے میں بھی اختلافی قرآنی کلمات میں اکثر و بیشتر امام ابوداؤد رحمۃ اللہ علیہ کی ترجیحات پر عمل کیا جاتا ہے، ان کا سابقہ مدرسہ سے اختلاف صرف چند قرآنی کلمات میں ہے، جن میں سے بیشتر کا تعلق ان کلمات سے ہے جن کے بارے میں امام ابوداؤد نے اپنی کتاب میں سکوت اور خاموشی اختیار کی ہوئی ہے، اس مدرسہ میں ایسے قرآنی کلمات میں اثبات کے بجائے امام ابوالحسن البلیسی رحمۃ اللہ علیہ (وفات بعد: ۵۶۷ھ) کی ترجیحات و اطلاقات کی روشنی میں حذف کو اختیار کیا گیا ہے۔ (انظر التعریف بمصحف المدينة بروایتی قالون وورش)

میں یہاں بطور مثال صرف ان آیات کا ذکر کروں گا جن میں لفظ ”عظام“ آتا ہے، وہ تمام تیرہ (۱۳) آیات ہیں۔ امام ابوداؤد نے اپنی کتاب ”مختصر التبيين“ میں ان تمام آیات میں ”طاء“ کے بعد والا الف محذوف کرنے کی روایت بیان کی ہے، ماسوائے سورہ بقرہ اور سورہ قیامتہ کے، سورہ بقرہ میں سکوت، جبکہ سورہ قیامتہ میں اثبات الف کی روایت نقل فرمائی ہے۔ اب سورہ بقرہ والی آیت میں ”مدرسة المشاركة“ اور ”مدرسة المغاربة“ میں اختلاف ہے، مشارقہ اُسے اپنے منہج اور اصول کے مطابق اثبات الف کے ساتھ لکھتے ہیں، جبکہ مغربہ اُسے اپنے منہج اور اصول کے مطابق حذف الف کے ساتھ لکھتے ہیں، اس لیے کہ امام ابوالحسن البلیسی رحمۃ اللہ علیہ کے نزدیک اس کا الف محذوف ہے۔

اسی طرح وہ افعال یا اسماء جو تثنیہ کے صیغوں کے زمرے میں آتے ہیں ان کا وہ الف جو غیر متطرف ہے، اس میں بھی اختلاف ہے، مشارقہ کے مصاحف میں امام ابوداؤد کے اختیار اور ترجیح کے مطابق تثنیہ کا الف ثابت ہے، سوائے چار صیغوں کے جن میں مشارقہ نے علامہ ابن عاشر رحمۃ اللہ علیہ (وفات: ۱۰۴۰ھ) کے مذہب کے مطابق الف کو حذف کیا ہے، جبکہ مغربہ کے مصاحف میں یہ الف تمام الفاظ تثنیہ میں محذوف ہے، صرف ”تکذبان“ میں ثابت ہے، یہ مذہب انہوں نے امام دانی رحمۃ اللہ علیہ کی کتاب ”المقنع“ سے لیا ہے، برصغیر پاک و ہند میں چھپنے والے تمام مصاحف میں بھی تثنیہ کے ان تمام الفاظ کے غیر متطرف الف امام دانی رحمۃ اللہ علیہ کے مذہب کے مطابق محذوف ہیں، حتیٰ کہ ”تکذبان“ میں بھی

محذوف ہے۔ (مختصر التبيين ۱۸۸/۲ - المقنع، ص: ۱۷۰ - نشر المرجان: ۱/۳۱)

اسی طرح لفظ ”برکت“ سے مشتق تمام الفاظ کے الف مصاحف مشرقہ میں کہیں محذوف تو کہیں ثابت ہیں، جبکہ مغاربہ اور ہندوپاک کے مصاحف میں یہ الف ان تمام الفاظ میں امام دانی رحمۃ اللہ علیہ کے مذہب کے مطابق محذوف ہیں، اس کی مثالیں ہیں ”مبارک“، اور ”مبارک“، اور ”تبارک“، وغیرہ۔ (سفیر العالمین: ۱۱۸-۱۱۷/۲) مشارقہ اور مغاربہ کے مابین اختلافی کلمات کی تفصیل کے لیے ملاحظہ کیجئے راقم کا عربی مضمون جس کا عنوان ہے: ”ظواہر الرسم المختلف فیہا بین مصاحف المشارقہ و مصاحف المغاربہ المعاصرہ: عرض و تاصیل“ (مجلۃ تبیان للدراسات القرآنیۃ، الرياض)

۳:..... تیسرا مذہب یا مدرسہ وہ ہے جو امام دانی رحمۃ اللہ علیہ (وفات: ۴۴۴ھ) کی کتاب ”المقنع“ سے لیا گیا ہے، وہ اس طرح کہ وہ الفاظ اور قرآنی کلمات جن کا ذکر آپ نے اپنی کتاب میں کیا ہے، وہ ان کے مذہب کے مطابق یا ان کے کسی قول کے مطابق لکھے جائیں، اور جن کلمات و الفاظ کا آپ نے ذکر نہیں کیا یا ان کا ذکر کرنا بوجہ اختصار ضروری نہیں سمجھا، تو انہیں اصل اور قیاسی رسم الخط کے مطابق الف کے اثبات کے ساتھ لکھا جائے، اسی منہج کو امام شاطبی رحمۃ اللہ علیہ نے اپنی نظم ”العقیلۃ“، اور امام خزاز رحمۃ اللہ علیہ نے اپنی کتاب ”مورد الظمان“ میں لکھا ہے، اور ان دونوں کتابوں کے تمام شراح نے بھی اس منہج پر اتفاق کیا ہے۔

(ارشاد القراء والکاتبین للمخلاتی ۱/۲۷۵، ۳۳۱، وسفیر العالمین ۱/۱۱۶، اور مزید تفصیل کے لیے ملاحظہ کیجئے راقم کا عربی مضمون جس کا عنوان ہے: ”حکم الالفات التي سکت عنها الامام الدانی فی کتابہ المقنع: دراسة منهجية“ مجلة البحوث والدراسات القرآنیۃ الصادرة عن مجمع الملك فهد لطباعة المصحف الشريف بالمدينة النبویۃ، العدد الثالث عشر، ۱۳۵ھ للهجرة“)

اسی منہج کے عین مطابق لیبیا میں ۱۹۸۹ء میں روایتِ قالون کے مطابق قرآن کریم چھاپا گیا، اور اسی منہج کے مطابق ہندوپاک میں بھی قرآن کریم چھاپے گئے، سوائے ان چند کلمات کے جو امام شاطبی رحمۃ اللہ علیہ اور دیگر علماء رسم کی رائے کے مطابق لکھے گئے ہیں، جن میں جمع مذکر سالم کے وہ الفاظ بھی شامل ہیں جو قرآن کریم میں ایک یا دو مرتبہ آئے ہیں، جن کے بارے میں خود امام دانی رحمۃ اللہ علیہ سے بعض متاخرین کی روایت ہے کہ وہ ان الفاظ میں قلیل الدور ہونے کی وجہ سے اثبات الف کے قائل ہیں۔ (الجامع لابن وثیق، ص: ۳۹ - سفیر العالمین ۱/۷۵)

یہی وجہ ہے کہ ہندوپاک میں چھپنے والے تمام مصاحف میں ایسے جمع مذکر سالم کے تمام کلمات میں الف ثابت ہیں، خصوصاً قدیم مصاحف میں اس کی پابندی زیادہ ہے، بنسبت جدید مصاحف کے جو انجمن حمایت اسلام کے مصحف کے بعد چھاپے گئے ہیں۔

۴:..... چوتھا اور آخری مذہب یا مدرسہ وہ ہے جو امام شاطبی رحمۃ اللہ علیہ (وفات: ۵۹۰ھ) کی کتاب (عقیلۃ أتراب القوائد) سے لیا گیا ہے جو کہ سابقہ امام دانی رحمۃ اللہ علیہ کے مذہب سے چنداں مختلف نہیں، کیونکہ امام شاطبی رحمۃ اللہ علیہ نے اپنی اس کتاب میں امام دانی رحمۃ اللہ علیہ ہی کی کتاب ”المقنع“ کو اپنے حجتے تلے اشعار کی بدولت دریا کو کوزے میں بند کیا ہے، مگر گنتی کے چند الفاظ ہیں جن میں امام شاطبی رحمۃ اللہ علیہ نے

امام دانی رحمۃ اللہ علیہ سے اختلاف کیا ہے، ایسے تمام الفاظ میں برصغیر ہندوپاک میں چھپنے والے تمام مصاحف میں امام دانی رحمۃ اللہ علیہ کے بجائے امام شاطبی رحمۃ اللہ علیہ کی رائے پر عمل کیا گیا ہے، میں اس کی وضاحت صرف دو مثالوں سے بیان کرنا چاہتا ہوں:

پہلی مثال ہے سورہ شوریٰ (آیت: ۲۲) میں ”روضات الجنات“ کے دونوں لفظ جو کہ جمع مؤنث سالم کے صیغے ہیں۔ امام دانی رحمۃ اللہ علیہ اور امام ابو داؤد رحمۃ اللہ علیہ کے بیان کردہ قواعد رسم کے مطابق ان دونوں الفاظ کے الف محذوف ہونے چاہئیں، مگر ان دونوں کے الف مشارقہ، مغاربہ اور لیبیا کے مصاحف میں ثابت ہیں، اس لیے کہ شیخین (دانی رحمۃ اللہ علیہ اور ابو داؤد رحمۃ اللہ علیہ) نے ان دونوں لفظوں میں اثبات الف نقل کیا ہے، مگر امام شاطبی رحمۃ اللہ علیہ نے جمع مؤنث سالم کا قاعدہ بیان کرتے وقت ان دونوں الفاظ کو عام قاعدے سے مستثنیٰ قرار نہیں دیا، گویا ان دونوں الفاظ کے الف امام شاطبی رحمۃ اللہ علیہ کے نزدیک قاعدہ مذکورہ کے مطابق محذوف ہی ٹھہریں گے۔ (المقنع، ص: ۲۳ - مختصر التبيين ۱۰۹۰/۳ - سفير العالمين ۸۷/۱)

یہی وجہ ہے کہ برصغیر ہندوپاک میں چھپنے والے تمام مصاحف میں امام دانی رحمۃ اللہ علیہ کے بجائے امام شاطبی رحمۃ اللہ علیہ کی ترجیحات پر عمل کرتے ہوئے ان دونوں الفاظ میں الف کو محذوف رکھا گیا ہے۔ دوسری مثال لفظ ”عالم“ کی ہے جس کے بارے میں امام دانی رحمۃ اللہ علیہ نے لکھا ہے کہ صرف سورہ سبأ (آیت: ۳) اس کا الف محذوف ہے، باقی گیارہ الفاظ میں الف ثابت ہے، چنانچہ مصحف لیبی میں اسی پر عمل کیا گیا ہے، مگر امام شاطبی رحمۃ اللہ علیہ نے اپنی نظم ”العقيلة“ میں لفظ ”عالم“ میں مطلقاً الف کو محذوف قرار دیا ہے، چاہے وہ سورہ سبأ میں ہو یا کسی اور سورت میں۔ (المقنع، ص: ۸۹ - مختصر التبيين ۴۹۲/۳، العقيلة، ص: ۱۴)

یہی وجہ ہے کہ برصغیر ہندوپاک میں چھپنے والے تمام مصاحف میں امام دانی رحمۃ اللہ علیہ کے بجائے امام شاطبی رحمۃ اللہ علیہ کی ترجیحات پر عمل کرتے ہوئے تمام الفاظ ”عالم“ میں الف کو محذوف رکھا گیا ہے، جو کہ قرآن کریم میں بارہ مرتبہ آیا ہے، اسی طرح کچھ اور کلمات ہیں جن میں قراءات متواترہ کا خیال رکھتے ہوئے امام دانی رحمۃ اللہ علیہ اور امام شاطبی رحمۃ اللہ علیہ کی رائے کے برعکس چند دیگر علماء کی رائے کے پیش نظر ہندوپاک کے مصاحف میں ایسا رسم اختیار کیا گیا ہے جس سے مختلف قراءات اخذ کی جاسکیں، اس کی بے شمار مثالیں ہیں جو میں نے اپنی عربی بحث ”رسم مصحف مطبوعة تاج: دراسة نقدية مقارنة“ میں تفصیل سے ذکر کی ہیں، جو شاہ فہد کمپلیکس (مدینہ منورہ) کی طرف سے شائع ہو چکی ہے، جو کہ صفر (۱۴۳۶ھ) میں منظر عام پر آ جائے گی۔

یہاں میں صرف ایک مثال بیان کروں گا، وہ ہے لفظ ”أفئدة“ جو کہ قرآن کریم میں (۱۱) مرتبہ آیا ہے، تمام جگہ میں فاء کے بعد والا ہمزہ بغیر کرسی (یاء کے شوشے) کے لکھا گیا ہے، مگر صرف سورہ ابراہیم (آیت: ۳۷) میں (أفئدة من الناس) میں برصغیر کے مطبوعہ مصاحف میں یاء کے شوشے کے اوپر ہمزہ لکھا گیا ہے، اس لیے کہ اس میں ہشام (عن ابن عامر الشامي) کی قراءت ہے، جس میں وہ ہمزہ کے بعد یاء کا اضافہ بھی کرتے ہیں۔ (نشر المرجان ۳۶۵/۳، إرشاد القراء والکاتبين: ۵۸۳/۱) ان مندرجہ

اگر آخرت میں یہ کہیں کہ تو نے کیوں نہ کیا؟ تو میں اس کو پسند کرتا ہوں کہ یہ کہیں کہ تو نے کیوں کیا؟ (حضرت بایزید بسطامی رحمۃ اللہ علیہ)

بالاگزارشات کے بعد ہم یہ کہنے میں حق بجانب ہیں کہ ہندو پاک میں چھپنے والے تمام قرآن کریم امام دانی رحمۃ اللہ علیہ کی ”المقنع“ اور امام شاطبی رحمۃ اللہ علیہ کی ”العقيلة“ کے تقریباً ۹۸،۹۷% فیصد مطابق ہیں۔ (رسم

مصحف مطبوعہ تاج: دراسة نقدية مقارنة. ضمن بحوث ندوة طباعة القرآن الكريم ونشره بين الواقع والمأمول: ۳/۱۲۹۵)

برصغیر کے علماء واکابرین نے قرآنی رسم الخط میں ایسا علمی اور مدلل منہج اپنایا ہے جو کہ صدیوں سے چلا آ رہا ہے جس میں قرآن کریم کے ہر لفظ کو علماء رسم کے اقوال کی روشنی میں انتہائی احتیاط سے لکھا گیا ہے، جو کہ ایک لائق تحسین اور مبارک عمل ہے، ہمیں ان کی کوششوں اور کاوشوں کو نہ صرف قدر کی نگاہ سے دیکھنا چاہیے، بلکہ اس رسم الخط کی حفاظت بھی کرنی چاہیے، جسے انہوں نے انتھک محنت و اخلاص سے صدیوں سے اپنایا ہوا ہے۔ باقی کچھ الفاظ ایسے بھی ہیں جن کی تعداد ۱۵-۲۰ ہے، جو برصغیر کے مصاحف میں امام دانی رحمۃ اللہ علیہ اور امام شاطبی رحمۃ اللہ علیہ کے علاوہ دیگر علماء رسم ابوداؤد رحمۃ اللہ علیہ وغیرہ کے مذہب کے مطابق ہیں۔ نیز رسم کے علاوہ باقی تمام مسائل چاہے وہ ضبط و شکل سے متعلق ہوں، یا وقوف اور رکوعات سے، یہ تمام مسائل تو قیفی نہیں، بلکہ خالصہ اجتہادی ہیں۔

ہاں البتہ ان مصاحف میں چند ایک طباعت کی اغلاط ہیں جن کی درنگی کی اشد ضرورت ہے، یہ وہ اغلاط ہیں جن کا شاہ فہد کمپلکس میں چھپنے والے تاج کمپنی (۱۵ اسطری) کے مدینہ ایڈیشن میں ازالہ کر دیا گیا ہے، جن کی تعداد دس (۱۰) سے بھی کم ہے، اس لیے شاہ فہد قرآن کمپلکس سے چھپا ہوا پاکستانی قرآن کریم رسم عثمانی کے عین مطابق ہے، البتہ ضبط و شکل اور وقوف دونوں ہی تمام علمائے رسم کے نزدیک اجتہادی ہیں، اور وہ ضبط و شکل جو برصغیر میں طبع شدہ مصاحف میں اختیار کیا گیا ہے وہ عجیبوں (غیر عرب) کے مزاج اور ذوق کے عین مطابق ہے، گو اس میں بہتری کی بہت حد تک گنجائش ہے۔

شاہ فہد کمپلکس نے مشارقہ اور مغاربہ اور دانی رحمۃ اللہ علیہ ان سب کے منہج کے مطابق بے شمار قرآن چھاپ کر دنیا بھر میں مفت تقسیم کیے ہیں، مشارقہ کے روایت حفص اور روایت دوری بصری میں، اور مغاربہ کے روایت قالون اور روایت ورش میں، اور امام دانی رحمۃ اللہ علیہ کے روایت حفص میں تاج کمپنی مدینہ ایڈیشن کی شکل میں۔ شاہ فہد قرآن کمپلکس (مدینہ منورہ) جیسے عظیم اور دنیا کی منفرد ادارے کی خدمت قرآن کریم پر یہ عظیم کاوشیں تاریخ اسلام میں سنہرے حروف میں لکھی جائیں گی اور ان شاء اللہ! رہتی دنیا تک ان خدمات کو یاد رکھا جائے گا۔

اللہ تعالیٰ سے دعا ہے کہ اس قرآن کمپلکس کے ذمہ داران اور سعودی عرب کے فرماں روا شاہ عبداللہ کی ان اسلامی اور قرآنی بے لوث خدمات کو اللہ تعالیٰ شرف قبولیت عطا فرمائے، اور اللہ تعالیٰ انہیں مزید قرآن کی خدمت کرنے کی توفیق و ہمت عطا فرمائے۔